

جناب قاضی ظہور الحسن ناظم سیوہاروی

## مصاحفِ قرونِ ثلاثہ

حضور اکرم رسول اللہ صلی اللہ علیہ وسلم نے فرمایا ہے کہ سب سے بہتر میرا زمانہ ہے۔ پھر اس کے بعد کا۔ پھر اس کے بعد کا۔ گویا یہ تین زمانے ہیں جن کو اصطلاح اسلام میں قرونِ ثلاثہ کہا جاتا ہے۔ ان تین زمانوں کی تفصیل اس طرح ہے۔ قرنِ اول عہدِ رسالت و عہدِ صحابہ ثلاثہ ہجری تک۔ قرنِ دوم عہدِ تابعین ثلاثہ ہجری تک۔ قرنِ سوم عہدِ تبع تابعین ثلاثہ تک۔ لیکن حضرت شیخ عبدالحق محدث دہلوی المتوفی ۵۲۰ھ نے قرنِ ثالث کو ۲۶۰ تک وسعت دی ہے۔ ذیل میں ہم اسی دور کے مرقومہ مصاحف پر روشنی ڈالیں گے۔

حضور اکرم رسول اللہ صلی اللہ علیہ وسلم کو سب سے پہلی وحی ۱۲، ۱۳ رمضان المبارک روزِ دو شنبہ مطابق ۲۸ جولائی ۶۱۰ھ کو ہوئی۔ اس سال کو ہم سالِ نبوی کہتے ہیں۔ اس وحی میں تبلیغ کا حکم نہ تھا۔ ڈھائی برس کے بعد یعنی بروزِ دو شنبہ ربیع الاول ثلاثہ نبوی کو دوسری وحی نازل ہوئی۔ اس میں تبلیغ کا حکم تھا۔ آپ نے تبلیغ شروع کی حضرت ام المؤمنین خدیجہ رضی اللہ عنہا اسی دن مشرف باسلام ہوئیں۔ اگلے روز یعنی سہ شنبہ کو حضرت علی، حضرت زید بن حارثہ، حضرت ابوبکر مسلمان ہوئے۔ پنج شنبہ کو حضرت خالد بن سعید ایمان لائے۔ اس وقت تک چند آیات سورہ علق کی اور چند آیات سورہ مدثر کی نازل ہوئی تھیں۔ اسی دن سے حضور نے کتابتِ وحی کا آغاز کرایا۔ چنانچہ ام خالد بنت خالد بن سعید بن ابی العاص نے کہا کہ اول بسم اللہ میرے باپ نے لکھی۔ (استیعاب جلد اول) اس کے بعد جو لوگ مشرف باسلام ہوئے تھے۔ ان میں سے کچھ لوگ اپنے لئے قرآن لکھتے تھے۔ چنانچہ حضور کی حیات میں قرآن کے متعدد لکھے ہوئے نسخے موجود تھے حضور نے ایک جگہ قرآن کے کچھ نسخے لکھے ہوئے دیکھے تو فرمایا کہ صرف یہی کافی نہیں۔ خدا ایسے شخص کو عذاب نہ دے گا جسے قرآن یاد ہو۔ (کنز العمال) مطلب یہ ہے کہ تحریر کے بھروسہ پر قرآن کو حفظ کرنا نہ چھوڑ دینا۔ ایک سفر میں مکہ مدینہ کے درمیان ایک شخص نے حضور سے آکر عرض کیا کہ میرا قرآن کا ایک جزو گم ہو گیا ہے (کتاب المصاحف) حضور نے قرآن کو دشمنوں کے ملک میں لے جانے سے منع فرمایا بخاری کتاب الجہاد) بعض جلیل القدر صحابہ نے کئی کئی بار قرآن لکھا۔ حضرت عبداللہ بن مسعود نے چار مرتبہ لکھا۔ عرب کے مشہور شاعر بسید جب مسلمان ہو گئے۔ تو قرآن نویسی کا شغل اختیار کیا۔ خدا جانے عمر میں کتنے قرآن لکھے ہونگے۔ (جمہرۃ العرب) ناصیۃ الطفاوی صحابی بھی قرآن ہی لکھا کرتے تھے۔ (استیعاب قسم دوم حصہ اول) امہات المؤمنین ام سلمہ رضی اللہ عنہا نے قرآن لکھا ہے۔ (کنز العمال) حضرت عائشہ نے اپنے آزاد کردہ غلام ابویونس سے قرآن لکھایا۔ (ترمذی) عمر بن رافع نے

حضرت حفصہ کے لئے قرآن لکھا۔ دتیر الامول) مختلف کتب حدیث و تاریخ میں مشاہیر میں سے انہیں صحابہ کے قرآن جمع کرنے اور مکمل نسخے کا ذکر ہے محققین مذاہب غیر نے بھی بعد تحقیق اس امر کو تسلیم کیا ہے کہ حضور کے عہد میں بہت سے قرآن لکھے ہوئے تھے۔ ڈاکٹر راڈویل لکھتے ہیں کہ قرآن کے لکھے ہوئے نسخے عہد رسول میں عام طور پر زیر استعمال تھے۔ (انگریزی ترجمہ قرآن) سرولیم میور نے لکھا ہے کہ اس بات کے ماننے کے زبردست وجود موجود ہیں۔ کہ رسول کی زندگی میں متفرق طور پر قرآن کے لکھے ہوئے نسخے صحابہ کے پاس موجود تھے۔ اور ان نسخوں میں پورا قرآن یا تقریباً تمام قرآن لکھا ہوا موجود تھا (دو بیچہ لائف آف محمد)

قرآن مجید میں بھی اس کی کتابت کے متعلق متعدد اندرونی شہادتیں موجود ہیں: قال اساطیر الاولین الکتبھا فھی تملى علیہا بکرة واصیلا۔ مطلب یہ ہے کہ کافر کہتے تھے کہ یہ تو پرانے قصے ہیں۔ جن کو نبی لکھاتا ہے اور لوگ لکھتے ہیں۔

یہ تو معلوم ہے کہ اس زمانے میں دنیا میں کہیں پریس و مطابع نہ تھے۔ صرف ہاتھ سے لکھنے کا دستور تھا۔ اور یہ بھی ایک عام قاعدہ ہے کہ جب کوئی چیز بہتر صورت میں آجاتی ہے۔ تو قدیم کی حفاظت لوگ نہیں کرتے۔ تاریخ یہ بھی گواہی دیتی ہے کہ عالم اسلام پر بڑے بڑے سخت زمانے گزرے ہیں۔ قتل عام ہوئے، گھر اور کتب خانے، سرکاری دفاتر لوٹے گئے، جلائے گئے۔ ان صورتوں میں قدیم تحریرات کا باقی رہنا مشکل تھا۔ اس لئے اس عہد کا کوئی مرقومہ نسخہ قرآن مجید کا موجود نہیں ہے۔

مصاحف عہد خلافت اول۔ حضرت ابو بکر رضی اللہ عنہ کے عہد خلافت میں جو قرآن دفتر خلافت کے لئے لکھا گیا تھا اس کو مصحف ام کہتے تھے۔ وہ تاجیات حضرت ابو بکر کے پاس رہا۔ اس کے بعد حضرت عمرؓ خلیفہ ہوئے۔ تو ان کے پاس رہا۔ شہادت عمرؓ کے بعد ان کی صاحبزادی ام المؤمنین حضرت حفصہؓ کے پاس رہا۔ ان کی وفات کے بعد مروان بن الحکم گورنر مدینہ نے یہ نسخہ لے لیا۔ جو ۱۳۰ھ میں ایک سفر میں اس کے پاس سے گم ہو گیا۔

امام ابن حزم نے لکھا ہے کہ خلیفہ اول کے عہد میں کوئی شہر ایسا نہ تھا جہاں لوگوں کے پاس بکثرت قرآن نہ ہوں۔ کتاب الفصل الملل والنحل جلد دوم، اس عہد کے حسب ذیل مشہور مصاحف کا تذکرہ بخاری، نسائی، مسند امام احمد حنبل، کنز العمال جہرۃ اللغة، تہذیب التہذیب، طبقات ابن سعد، فتح الباری، خلاصۃ البیان احمد جودت آفندی میں ہے۔

۱) مصحف عثمان بن عفان۔ (۲) مصحف علی بن ابی طالب۔ (۳) مصحف عبداللہ بن مسعود۔ (۴) مصحف ابی بن کعب۔ (۵) مصحف ابو زید۔ (۶) مصحف ابوالدرداء۔ (۷) مصحف معاذ بن جبل۔ (۸) مصحف زید بن ثابت۔ (۹) مصحف عبداللہ بن عمر۔ (۱۰) مصحف ابو موسیٰ شعری۔ (۱۱) مصحف عمرو بن العاص۔ (۱۲) مصحف سعد بن عبادہ۔ (۱۳) مصحف سالم بن عبد اللہ۔ (۱۴) مصحف ابویوب انصاری۔ (۱۵) عبادہ بن الصامت۔ (۱۶) مصحف تمیم الداری۔ (۱۷) مصحف مجمع بن جابر۔ (۱۸) مصحف

عبداللہ بن عمرو بن العاص۔ (۱۹۶) مصحف اقبہ بن عبداللہ بن الحارث۔ (۲۰) مصحف لبید بن ربیعہ (۲۱) مصحف عقبہ بن عامر جہنی۔ (۲۲) مصحف قیس بن ابی صعصعہ۔ (۲۳) مصحف سلکن بن قیس۔ (۲۴) مصحف عمر فاروق۔ (۲۵) مصحف عائشہ (۲۶) مصحف ام سلمہ۔ (۲۷) مصحف حفصہ۔ (۲۸) مصحف ام سلمہ۔ (۲۹) مصحف ام ورقہ بنت نوفل۔

مصحف عثمانی۔ یہ مصحف حضرت عثمان غنی نے لکھا تھا۔ آخر میں مرقوم تھا کتبہ عثمان ابن عفان۔ اسی مصحف میں آپ تلاوت فرما رہے تھے کہ حسب پیشین گوئی رسول اکرم صلی اللہ علیہ وسلم باغیوں نے آپ کے ہاتھ پر تلوار مار دی اور خون آیت نسیکفیکم اللہ دھوا السميع العليم پر گرا۔ (فتح العزیز) حضرت عثمان کے بعد یہ خلفائے بنی امیہ کے پاس رہا۔ نافع بن نعیم نے ۶۶۰ء میں اس کی زیارت کی تھی۔ (فتح العزیز) حافظ ابو عمر نے متعج میں لکھا ہے کہ عبید بن قاسم بن سلام متوفی ۲۳۲ھ نے اس کو دیکھا تھا۔ شیخ ابن بطوطہ سیاح نے آٹھویں صدی ہجری میں بصرہ میں دیکھا تھا۔ امیر تیمور کے عہد میں (دسویں صدی ہجری) ابو بکر الساشی نے حضرت عبداللہ کے مزار پر رکھ دیا تھا۔ جنگ عظیم (۱۹۱۴ء) کے بعد جب روس میں بالشویک حکومت قائم ہوئی تو یہ نسخہ کہیں سے بالشویک کے ہاتھ لگ گیا۔ اب ماسکو میں موجود ہے۔

مصحف علی۔ ایک نسخہ مشہد میں اب تک موجود ہے۔ دوسرا نسخہ جامع ایا صوفیہ قسطنطنیہ کے کتب خانہ میں تھا اس کو سلطان صلاح الدین نے خزانہ شاہی میں محفوظ کرا دیا تھا۔

تیسرا نسخہ جو حضرت علی نے عہد خلافت اقل میں باپنی یاد سے مرتب کیا تھا۔ اس کو ۳۷ھ ہجری میں ابن الندیم نے ابی یعلیٰ حمزہ الحمینی کے پاس دیکھا تھا۔ اس نے لکھا تھا کہ چند ورق تلف ہو چکے ہیں۔ (الغریبہ) چوتھا نسخہ مدینہ منورہ میں امانات مقدسہ میں تھا۔ ۹۱۸ء میں امانات مقدسہ کے ساتھ مدینہ سے قسطنطنیہ کو منتقل ہوا۔ وہاں اب تک موجود ہے۔ (کشاف الہدای)

پانچواں نسخہ جامع میدنا حسین میں قاہرہ (مصر) میں ہے۔ مصحف عبداللہ بن مسعود۔ اصل نسخے کی نقل دوسری صدی ہجری میں کی گئی تھی۔ اس نقل کو ابن الندیم نے دیکھا تھا۔ اس طرح اس اصل کا پتہ ۳۷ھ ہجری تک اور نقل کا ۳۷ھ ہجری تک چلتا ہے۔ یہ وہ نسخہ تھا جو انہوں نے کچھ آیات بترتیب نزول لکھی تھیں۔ پھر دوسرے نسخے میں طویل سورتیں لکھیں۔ یہ تیسرا نسخہ مکمل تھا۔ جو انہوں نے اپنے قبیلے کے لغت پر لکھا تھا۔

عہد خلافت دوم۔ اس عہد میں حضرت عمرؓ نے زید بن ثابت سے اپنے واسطے قرآن لکھایا۔ (معارف ابن قتیبہ) حضرت ابوالدرداء کے پاس ایک جماعت آئی، ان کے پاس اپنے لکھے ہوئے قرآن تھے۔ ان کا یہ مقصد تھا کہ انکو زید بن ثابت، ابی بن کعب اور علی رضی اللہ عنہم کو دکھائیں۔ (کنز العمال۔ جلد اول) حضرت عمرؓ نے ایک شخص کے پاس باریک خط میں لکھا ہوا قرآن دیکھا۔ آپ نے اس کو ہدایت کی کہ واضح الفاظ میں لکھو۔

علامہ ابن حزم نے لکھا ہے کہ عہدِ فاروقی میں مسلمانوں کے پاس قرآن کے لکھے ہوئے نسخے ایک لاکھ سے کم تھے۔ (کتاب الفضل)  
مصر میں ایک شخص کے پاس اس عہد کا لکھا ہوا ایک جزو موجود ہے۔

عہدِ خلافت سوم حضرت عثمان نے ۳۵ھ ہجری میں مصحفِ ام، حضرت ام المومنین حفصہ کے پاس سے منگا کر لغتِ قریش کے موافق اس کی سات نقلیں کرائیں۔ ان میں سے ایک کہ اپنے پاس رکھا۔ اسی وجہ سے اس کو مصحفِ الامام کہا گیا۔  
اس کے آخر میں لکھا ہوا ہے، ہذا ما اجتمع علیہ جماعة من اصحاب رسول اللہ صلی اللہ علیہ وسلم منهم زید بن ثابت وعبد اللہ بن الزبیر وسعید بن العاص آگے اور اصحاب کے نام ہیں۔ (فتح الطیب جلد اول، یہ تاحیات حضرت عثمان حضرت عثمان کے پاس رہا۔ پھر حضرت علی کے پاس رہا۔ پھر امام حسن کے پاس رہا۔ اور خلافت کے ساتھ امیر معاویہ کے سپرد ہوا۔ پھر کسی طرح اندلس چلا گیا۔ وہاں سے مراکش کے دارالسلطنت قاش میں پہنچا۔ (تاریخ ادیبی و تذکرۃ المصاحف) پھر کسی طرح مدینہ آ گیا۔ جنگِ عظیم میں ترکی گورنر فخری پاشا اس کو دوسرے متبرکات کے ساتھ قسطنطنیہ لے گیا۔ اور وہاں اب تک موجود ہے۔ باقی چھ نقلیں اس طرح تقسیم کی گئیں :-

(۱) ایک عبداللہ بن صاحب کے ہاتھ مکہ معظمہ کو بھیجی گئی۔ اس کو مصحفِ مکی کہتے ہیں۔ یہ نسخہ ۶۵۷ھ تک تباد  
تراب میں تھا۔ محمد بن جبیر اندلسی سیاح نے ۵۷۹ھ میں مکہ میں اس کو دیکھا تھا۔ ابوالقاسم احمد نجیبی متوفی ۶۶۵ھ نے  
بھی اس کی زیارت کی تھی۔ شیخ عبدالملک نے ۷۳۵ھ ہجری میں اس کی زیارت کی تھی۔ مولوی شبلی نعمانی نے لکھا ہے  
کہ انہوں نے یہ نسخہ جامع دمشق میں دیکھا تھا۔ (تہذیب الاخلاق ماہ صفر ۱۳۲۹ھ) مولوی صاحب نے غالباً ۱۸۹۶ء  
میں سلطان عبدالحمید خان کے عہد میں سیاحت کی تھی۔ مسجد میں آگ لگی تو یہ مصحف بھی جل گیا۔

(۲) ایک نسخہ مغیرہ بن شہاب کے ہاتھ شام کو بھیجا گیا۔ اس کو مصحفِ شامی کہتے ہیں۔ مورخ احمد مقری نے  
۳۷۷ھ میں اس کی زیارت کی تھی۔ پھر یہ نسخہ کوفہ میں آ گیا۔ وہاں سے سلاطینِ اندلس پھر سلاطینِ مودین پھر امراؤ بنی  
مرس کے قبضہ میں آ گیا۔ اور جامع قرطبہ میں رہا۔ اہل قرطبہ نے اس کو سلطان عبدالمومن کے سپرد کر دیا۔ اس سلطان  
کے حکم سے ابن بشکوال نے ۱۱۳۵ھ کو قرطبہ سے دارالسلطنت مراکش کو منتقل کیا۔ ۱۲۵ھ میں خلیفہ معتضد علی  
بن مامون کے پاس تھا۔ اس سال خلیفہ مذکور نے تلمسان پر فوج کشی کی۔ اور مارا گیا۔ اسی ہنگامے میں یہ مصحف گم ہو گیا  
تھا۔ لیکن پھر کسی طرح تلمسان کے خزانہ میں پہنچ گیا۔ وہاں سے ایک تاجر اس کو خرید کر فاس لے آیا۔ جہاں یہ اب تک  
موجود ہے۔

(۳) ایک نسخہ عامر بن قیس کے ہاتھ بصرے کو بھیجا گیا تھا۔ اس کو مصحفِ بصری کہتے ہیں۔ اس کو کسی شخص سے  
سلطان صلاح کے وزیر نے ۸۵۷ھ میں بیس ہزار اشرفی میں خریدا تھا۔ (المخطوطات المقری) یہ مصحف کتب خانہ خدیویہ  
مصر میں موجود ہے۔

(۴) ایک نسخہ ابو عبد الرحمن اسلمی کے ہاتھ کو بھیجا گیا تھا۔ یہ مصحف کوئی مشہور ہے۔ اور قسطنطنیہ کے کتب خانہ میں موجود ہے۔

(۵) ایک نسخہ یمن کو بھیجا گیا تھا۔ یہ کتب خانہ جامعہ ازہر مصر میں ہے۔ اس کو مصحف یمنی کہتے ہیں۔

(۶) ایک نسخہ بحرین کسی صحابی کے ہاتھ بھیجا گیا تھا۔ جو اب کتب خانہ فرانس میں ہے۔

مصحف عثمانی دوم جامع سیدنا حسین قاہرہ (مصر) میں ہے۔ مصحف عثمانی سوم کتب خانہ جامعہ دہلی میں ہے۔ مصحف عثمانی چہارم پر یہ لکھا ہوا ہے کہ کتبہ عثمان بن عفان۔ یہ نسخہ شاہان مغلیہ کے پاس تھا۔ اس پر اکبر کی مہر لگی ہوئی ہے۔ ۱۸۲۵ء میں یہ نسخہ میجر لارنس کو ملا۔ اس نے ایسٹ انڈیا کمپنی کے کتب خانہ کو دیدیا۔ لندن میں یہ اب تک موجود ہے۔ اس کے ۱۸۱ صفحات ہیں۔ فی صفحہ ۱۶ سطر ہیں۔ سورتوں کے نام ٹیڑھے خط میں لکھے ہوئے ہیں۔ اور دس آیتوں کے بعد ایک نشان ایسے حرف کی صورت میں ہے۔ جو ایک قدیم مغربی زبان کے حرف کی طرح ہے۔ دوسو آیتوں کے بعد حاشیہ پر ایک نشان ہے۔

غرض کہ حضرت عثمان کا لکھا ہوا ایک نسخہ توروسوں کے قبضہ میں ہے جس کا ذکر آچکا ہے۔ اور ان کے عہد کا نسخہ

بحرین فرانس کے کتب خانہ میں ہے اور اس کا لکھا ہوا ایک نسخہ لندن میں ہے۔

غنی روز سیاہ پیر کنعاں لا تماشا کن

کہ نور دیدہ اش روشن کند چشم زینارا

مصحف ابن مسعود حضرت عبداللہ بن مسعود صحابی نے حضرت عثمان کے عہد میں جو نسخہ لکھا تھا وہ کتب خانہ شیخ الاسلام مدینہ منورہ میں ہے۔ بہتم کتب خانہ مذکور شیخ ابراہیم حمدی ۱۳۵۰ھ ہجری میں اس کو ہندوستان میں لائے تھے۔

مصاحف عہد خلافت چہارم۔ حضرت علیؑ نے کئی قرآن لکھے۔ حیات رسول میں بھی اور بعد وفات رسولؐ بھی۔

حضرت کا لکھا ہوا ایک نسخہ کتب خانہ جامعہ ملیہ دہلی میں ہے۔ حضرت کے رقم فرمودہ چند اوراق قرآن مجید شاہی

مسجد لاہور میں ہیں۔ آپ کی لکھی ہوئی چند سورتیں امیر تیمور کے ہاتھ آگئی تھیں۔ جو کسی زمانہ میں لاہور کے کتب خانہ میں ہیں

پھر پیرس کے کتب خانہ میں پہنچ گئیں۔ اب انڈیا آفس لندن کے کتب خانہ میں ہیں۔ ان کے علاوہ اور چند سورتیں حضرت

کی لکھی ہوئی اسی کتب خانہ میں ہیں۔ ایک نسخہ حضرت کا مرقومہ تبرکات جامع مسجد دہلی میں ہے۔ یہ نسخہ فتح دمشق میں امیر

تیمور کے ہاتھ لگا تھا۔ حبیب الرحمن خاں شروانی کے کتب خانہ میں بھی حضرت کے مرقومہ چار ورق ہیں۔ حضرت علیؑ کے خادم

خالد بن ہباج مشہور خوش نویس تھے ان کا لکھا ہوا ایک نسخہ علامہ ابن ندیم نے محمد بن مسلم بن ہادی کے کتب خانہ میں

چوتھی صدی ہجری میں دیکھا تھا۔

مصحف حسنی۔ حضرت امام حسنؑ کا مرقومہ ایک نسخہ انڈیا آفس لندن کے کتب خانہ میں ہے۔ اور ایک جامع مسجد



دہلی کے تبرکات میں ہے۔ اور ایک کابل میں ہے۔ اس کے ایک ورق کا فوٹو ۱۳۱۱ھ میں مجلہ کابل میں شائع ہوا تھا۔ مصحف حسینی۔ حضرت امام حسینؑ کا اٹھا ہوا نسخہ تبرکات جامع مسجد دہلی میں ہے۔ اس عہد تک اس قدر قرآن لکھے گئے کہ ان کا اندازہ کرنا مشکل ہے۔ جنگ حنین میں جب امیر معاویہ کی فوج نے نیزوں پر قرآن بلند کئے تھے، تو یہ تعداد میں پانسو تھے۔ جب میدان جنگ میں یہ کثرت تھی تو گھروں اور شہروں کا کیا اندازہ ہو سکتا ہے۔

خلافت راشدہ کے بعد امام زین العابدین بن امام حسین المتوفی ۶۱۱ھ کا مرقوم نسخہ کتب خانہ جامعہ ملیہ دہلی میں ہے اسی عہد کا ایک نسخہ کتب خانہ دارالعلوم دیوبند میں ہے۔

طاؤس بن کیسان تابعی متوفی ۱۱۰ھ نے ایک قوم کو دیکھا جو قرآن لکھ کر فروخت کرنے کا پیشہ کرتی تھی۔ (طبقات قسم

دوم۔ جلد دوم)

قرن دوم۔ اس زمانے کے مصاحف دنیا کے مختلف مقامات میں موجود ہیں جن کے متعلق میری معلومات بہت کم ہیں۔ ہندوستان ہی میں جو قدیم نسخے ہیں انہیں کی پوری نشان دہی نہیں کی جاسکتی۔ پھر دیگر ممالک کا کیا ذکر۔ امام جعفر صادق المتوفی ۱۴۰ھ کا لکھا ہوا نسخہ جامع مسجد دہلی کے تبرکات میں ہے۔ ۱۶۱ھ کا لکھا ہوا ایک نسخہ قاہرہ (مصر) میں ہے۔ (انسائیکلو پیڈیا آف اسلام)

قرن سوم۔ امام علی رضا بن امام موسیٰ کاظم المتوفی ۱۹۱ھ کا مرقوم نسخہ بروڈہک کے کتب خانہ میں ہے۔ (تاریخ مصحف سماوی) یہ نسخہ ایران میں تھا۔ کسی طرح سلاطین گجرات کے پاس آ گیا۔ احمد آباد میں خزانہ شاہی میں محفوظ رہا۔ جب مرہٹوں نے احمد آباد کو لوٹا تو یہ نسخہ بھی لوٹ میں آیا۔ اسحاق بن مراد شیبانی المتوفی ۲۱۱ھ نے جامع مسجد کوفہ کے منبر پر ایک نسخہ لکھ کر رکھ دیا تھا۔ انسانی قدر فرمائشیں ہوئیں کہ توے ہنسنے لکھنے پڑے۔ ان کے لکھے ہوئے نسخے بغداد اور کوفہ میں موجود ہیں۔

دنیا میں صرف قرآن ہی ایسی کتاب ہے جو صاحب کتاب تک اپنی صحیح سند پہنچاتی ہے۔ اور جس کو تعلیم و تحریر دونوں کے اعتبار سے تو اثر حاصل ہے۔ اس کے مرقوم نسخے عہد رسالت کے ربع اول سے آج تک کے مسلسل زمانوں کے مختلف کاتبوں کے لکھے ہوئے موجود ہیں۔ جن میں کہیں ایک حرف کا فرق نہیں ہے۔ خداوند ذوالجلال نے خود فرما دیا تھا کہ اس کتاب کی حفاظت ہمارے ذمہ ہے۔ جس کی تصدیق چودہ صدیوں سے آج تک ہو رہی ہے۔ یہ ایک محیر العقول معجزہ ہے۔ اور مخالفین اسلام نے اس کو تسلیم کیا ہے۔